

## ROZÁRIU – APREZENTASAUN NA'I NIAN

**Introdusaun:** Iha rosáriu ne'e ita sei medita pasajen apresentasaun Na'i nian, personajen, hahao no liafuan sira S. Lucas haktuir iha ninia Evanjellu. Ita harohan ba intensaun hotu Papa Francisco nian, ba família sira, ba vokasaun sira no ba konsagradu/a sira.

**Knananuk:** Salve Regina

### **Momentu 1 – José no Maria saran oan-mane ba Maromak**

L - "Liu tiha tempu hamoos an nian, tuir Moises nia ukunfuan, sira lori labarik ba Jerusalém atu saran Nia ba Na'i, nu'udar hakerek iha Na'i nia ukun-fuan, katak "Oan mane boot hotu sei saran ba Na'i." (Lc 2,22-24)



L2 - Jezús nia família hakruuk ba Lei ne'ebé husu sirkunsizaun ba oan dahuluk no ho ritu "soi hikas" no "tau naran" nian. Sagrada Família halo tuir ukun-fuan atu sai buat ne'ebé Maromak hakarak, no tempu hanesan sai ezemplu di'ak, hodi la'o tuir dalan ukun-fuan nian, nu'udar dalan Maromak ofere se mai ita ba ita-nia salvasaun.

*Ita harohan ba família sarani sira, atu tau matan ba fiar sarani no kuda fini vokasaun konsagradu/a iha oan sira.*

### **Momentu 2 – Hasa'e karan ema kiak nian iha Oan nia fatin**

L - "Sira hasa'e, nu'udar karan, manu falur rua eh manu pombu oan rua, nu'udar Na'i nia ukunfuan haruka".

L2 - Ofere se oan-mane dahuluk ba Maromak husu mós karan balada ida. Ba ema riku ofere se balada bokur, ba família kiak bele hasae manu falur ka manu lakateu. Maria ofere se sakrifisiu ema kiak sira nian.

Maria nia sakrifisiu lori ba Jezús rasik ninia oferta, sakrifisiu, iha eventu paskál atu salva ema maksalak sira.

*Ita harohan ba família sarani sira atu iha laran-luak atu ofere se ho sira-nia oan sira ne'ebé tuir dalan vokasaun Maromak iha vida saserdotál no vida konsagrada, hamutuk ho Jezús kontinua saran sira moris nu'udar karan ba mundu nia salvasaun.*

### **Momentu 3 – "Simeun" (Lc 2,25-32)**

L - "Iha Jerusalem moris ema ida naran Simeao. Nia ema los ne'ebé hamtauk Maromak; nia hein Israel nia ksolok, no Espiritu Santu horik ho nia. Nia simu lia husi Espíritu Santu katak nia sei la mate molok nia haree Na'i nia Kristu. Tuir Espíritu nia kbiit nia mai iha templu. Wainhira nia aman sira lori Jezús atu halo tuir ukunfuan, nia simu Kosok Oan iha nia liman, hodi hahi Maromak, dehan:

"Na'i, oras ne'e Ita Boot bele husik ona

Ita atan ba ho dame, tuir Ita nia liafuan;

basa ha'u nia matan haree ona Maksoin

ne'ebé Ita Boot hadia ba povu hot-hotu:

naroman atu leno jentiu sira

no povu Israel nia glória."

L2 - Simeun siginfika «Maromak rona», mak mane ne'ebé «rona Maromak nia Liafuan» ema justu no piedozu, Maromak nia emar ne'ebé obedese ba Maromak, nune'e bele kontempla; nia mak profeta tanba hatene haree misaun boot Kosok-Oan nian, ne'ebé sai sentru istória nian, "sinál kontradisaun nian": iha Jezús nia oin ita tenke hili: hamutuk ho Nia ka hasoru Nia.

*Ita harohan ba amlulik sira no religiozu mane hotu, atu fó sasin nafatin kona-ba Jezús hodi fó mak Jezús no Jezús de'it ba mundu, ba umanidade.*

#### **Momentu 4 – Ana (Lc 2, 36-38)**

L - “Iha mós feto duina ida, naran Ana, Fanuel husi suku Aser nia oan. Nia otas boot ona. Liu tiha nia tempu fetoraan nian, nia kaben tinan hitu; hafoin nia moris nu’udar feto faluk to’o nia tinan ualu nulu resin haat. Nia la husik templu, maibé serví Maromak kalan loron, hodi halo jejún no harohan. Iha oras ne’ebá nia mai hodi hahi Na’i no ko’alia kona ba Labarik ne’e ba sira hotu ne’ebé hein Israel nia maksoin”.

L2 - Ana signifika «Maromak nia favór», Fanuél «Maromak nia oin» nia oan-feto husi tribu Aser «sorte di’ak», tan Maromak nia favór, iha sorte di’ak atu haree Jezús nia oin no koñese nia. Nia otas ferik no sai faluk husi foin-sa’e kedas, reprezenta umanidade tomak, ne’ebé maski iha espozu (Maromak), moris iha vida mamuk, dook husi Na’i. Maibé nia la dook husi templu, hodi haboot nia esperansa ho jejún no orasaun.

*Ita harohan ba ema konsagrada feto hotu iha otas hotu atu moris iha relasaun esponsál ho Maromak no sai sasin moris nian ba povu tomak.*

#### **Momentu 5 – Maria (Lc 2,35)**

L- “Simeaun dehan ba nia inan Maria: “Haree bá, labarik ne’e mosu mai atu hatún no foti ema barak iha Israel, no mós atu sai sinál ida ne’ebé halo ema nia lia la tuir malu; surik ida sei sona borus ita nia fuan, atu fó sai buat ne’ebé ema barak hanoin iha sira nia laran”.

L2 - Maria, Jezús «nia Inan», hanesan profeta haklaken, sei lori iha nia moris, destinu terus nia povu nian, tanba ne’e mak nia mak «Siaun nia oan-feto» loloos. Nia sai ida de’it ho nia Oan nia sakrifisiu krús ba mundu nia salvasaun. Hateke ba sira, Maria no Jezús fuan sira tenke hatudu sira nia hilin ho Jezús ka kontra Jezús.

*Ita harohan ba konsagradu/a sira ne’ebé hamutuk ho umanidade terus-na’in tan pandemia, tan injustisa, tan pobreza, tan ideolojia sira ne’ebé hanehan, atu persevera iha sira-nia vokasaun no misaun.*

**Knananuk:** Quero ser com tu, Maria